



www.oljan.fo

Jan Müller

18 - 04 - 2013

Skattaóvissa skaðar Grønland heldur føroyingur

Væntandi støðutakan til skatting av útlenskum feløgum í Grønlandi dregur út, og fyrítøkur umhugsa at velja aðrar marknaðir at gera íløgur í. Hesa støðu eru eitt nú danskar fyrítøkur komnar í, og hetta gagnar ikki tí danska vinnulívinum, sum vil vera við í menningini av eitt nú ráevnum í Grønlandi. Ein av teimum, sum heldur støðuna í Grønlandi vera ørkymlandi er miðvingurinn Jóannes Niclassen, deildarstjóri fyri virkseminum hjá donsku byggifyrítøkuni MT Højgaard í Grønlandi. Oljuportalurin tosaði við Jóannes fyrr í dag um hesi viðurskifti, og nú hevur eisini danska blaðið Børsen tikið málið upp. Jóannes Niclassen sigur við Børsen, at ein fyrítøka sum MT Højgaard hevur alla tíðina arbeitt við verkætlanum uppá longri sikt, og hetta fara tey framhaldandi at gera. Men vit umhugsa, um vit heldur skulu leggja okkum eftir at brúka okkara kreftir aðrastaðni í heiminum. Vit leggja til merkis, at fleiri av okkara kundum eru vörnir meira afturhaldandi, og vit hava eisini truplari at fáa útlendingar at gera íløgur í námsverkætlanir í Grønlandi. Vit umhugsa tí í eina tíð at minka um okkara virksemi í Grønlandi, til tað verður meira greitt, hvørjar kørmum og reglum vit skulu virka undir. Nýggi grønlenski landsstýrisformaðurin, Aleqa Hammond hevur boðað frá, at útlensku feløgini skulu rinda royalty, sum eru inntøkur til grønlenska samfelagið fyri tær nøgdir av ráevnum og mineralum, sum feløg flyta út av landinum. Fyrrverandi landsstýrisformaðurin Kubik Kleist ætlaði harafturímóti at skatta yvirskotið hjá feløgnum. Málið snýr seg rætt og slætt um, hvørji krøv grønlendingar vilja seta útlensku fyrítøkunum, sum vilja gera íløgur í landinum. Útlensku fyrítøkurnar ynskja tryggjar og støðugar karmar at arbeiða undir, og nú útmeldingarnar frá tveimum skiftandi landsstýrum eru so ymiskar, ørkymlar tað útlensku feløgini, sum nú sambært Jóannes Niclassen umhugsa støðu sína í Grønlandi. Formaðurin í Búskaparlíga Ráðnum

í Grønlandi, Torben M. Andersen sigur við Børsen, at tað er sera umráðandi, at myndugleikarnir hava ein støðugan skattapolitikk á økinum og vísir á, at talan er oftani um stórar verkætlanir, sum taka langa tíð at fáa í gongd, og tí er avgerandi fyri feløgini, at tey vita, hvørjar treytir og karmar tey skulu virka undir. MT Højgaard hevur arbeitt í Grønlandi í meira enn 50 ár, og tað ynskir fyrirøkan at halda fram við. Vit síggja stórar móguleikar í Grønlandi og hava eisini bygt upp førleikar og vitan, og tí vóna vit, at myndugleikarnir skjótt finna fram til, hvørjum treytum vit skulu arbeiða undir. Bara tá verður Grønland áhugavert fyri útlenskum íleggjarum, sigur Jóannes Niclassen. Myndir Umboð fyri føroyskt vinnulív á vinnustevnu í Nuuk Jóannes Niclassen úr Miðvági, sum arbeiðir í Grønlandi og var við á vinnustevnuni